

# ក្រមសីលធម៌

## សំរាប់អ្នកសង្កេតការណ៍ ជាតិ និងអន្តរជាតិ

ឆ្នាំ ២០០៣

### មាតិកា

	<u>ទំព័រ</u>
I. បុព្វកថា.....	២
II. ការបកស្រាយ.....	២
III. គោលដៅនៃក្រមសីលធម៌.....	៣
IV. តួនាទីនៃអ្នកសង្កេតការណ៍.....	៣
V. សិទ្ធិនៃការគំរាមបដិសេធអ្នកសង្កេតការណ៍.....	៣
VI. ខោសប្បញ្ញត្តិ.....	៧
VII. អ្នកសង្កេតការណ៍ជាតិ.....	៨
VIII. អ្នកសង្កេតការណ៍អន្តរជាតិ.....	៨
IX. សំណូមពរ.....	៩

**I. បុព្វកថា**

ដោយហេតុថា ការបោះឆ្នោតគឺជាដំណើរការមួយដែលអនុញ្ញាតឱ្យប្រជាពលរដ្ឋ ប្រើសិទ្ធិជ្រើសរើស អ្នកដឹកនាំផ្ទាល់របស់ខ្លួន ដឹកនាំគ្រប់គ្រងខ្លួន ហេតុនេះការបោះឆ្នោត នេះត្រូវប្រព្រឹត្តទៅដោយសេរី ត្រឹមត្រូវ និងមានតម្លាភាព ។

ដោយហេតុថា វាជាការចាំបាច់ដើម្បីធានាឱ្យការបោះឆ្នោតប្រព្រឹត្តទៅ ដោយសេរី ត្រឹមត្រូវ និងមានតម្លាភាព និងដើម្បីត្រូវបានទទួលស្គាល់ថា ជាការ បោះឆ្នោត ដោយសេរី ត្រឹមត្រូវ និងមានតម្លាភាពមែននោះ អ្នកសង្កេតការណ៍ ដែលមានជំហរអព្យាក្រឹតមិនលំអៀង និងមិនប្រកាន់ បក្សពួក ត្រូវតែបានអញ្ជើញ ចូលរួមសង្កេតមើលដំណើរការ នៃការបោះឆ្នោតនេះ ដោយមិន ជ្រៀតជ្រែកក្នុងការ បោះឆ្នោត ទោះបីក្នុងហេតុផលណាមួយក៏ដោយ ។

អាស្រ័យហេតុនេះ គណៈកម្មាធិការជាតិរៀបចំការបោះឆ្នោត បានអនុម័ត ក្រមសីលធម៌ សំរាប់អ្នកសង្កេតការណ៍ជាតិ និងអន្តរជាតិនេះ ដែលនឹងគ្រប់គ្រង កិច្ចសង្កេតការណ៍ការបោះឆ្នោតក្នុង ព្រះរាជាណាចក្រកម្ពុជា ហើយដែលមានខ្លឹមសារ ដូចខាងក្រោម ៖

**II. ការបកស្រាយ**

១. ពាក្យ “ការបោះឆ្នោត” និង “ដំណើរការបោះឆ្នោត” មានន័យ រួមបញ្ចូលទាំង ការពិនិត្យបញ្ជីបោះឆ្នោត និងការចុះឈ្មោះបោះឆ្នោត កុំព្យូទ័រកម្មបញ្ជី បោះឆ្នោត ការយោសាណាបោះឆ្នោត បណ្តឹងជំទាស់ឬបណ្តឹងតវ៉ាទាក់ទងនឹង ដំណើរការនៃការ បោះឆ្នោត ការបោះឆ្នោត នៅថ្ងៃបោះឆ្នោត និងការដឹកជញ្ជូនសន្លឹកឆ្នោត ចុះទៀង ទៅ ការិយាល័យបោះឆ្នោត ការរាប់សន្លឹកឆ្នោត ការបូកសរុបលទ្ធផលបោះឆ្នោត ។ ប៉ុន្តែពាក្យនេះ ក៏មានន័យរួមបញ្ចូលផងដែរនូវសកម្មភាពនានា មុន និង ក្រោយថ្ងៃ បោះឆ្នោតរបស់មន្ត្រីបោះឆ្នោត និងតំណាងគណបក្សនយោបាយ ក៏ដូចជា សកម្មភាពនៃគណៈកម្មការឃុំ-សង្កាត់ និង ខេត្ត-ក្រុងរៀបចំការបោះឆ្នោត និងគណៈកម្មាធិការជាតិរៀបចំការបោះ ឆ្នោតដែរ ។ ការប្រកាសលទ្ធផល នៃ ការបោះឆ្នោត និងរាល់ សកម្មភាពប្តឹងតវ៉ានឹងលទ្ធផលបោះឆ្នោត ដែលស្របតាម ច្បាប់បោះ ឆ្នោតក៏ត្រូវបានរួមបញ្ចូលផងដែរ ។
២. ពាក្យ “សង្កេតការណ៍” ក្នុងន័យនេះគឺសំដៅតែលើអ្នកសង្កេត ការណ៍ជាតិ និងអន្តរជាតិប៉ុណ្ណោះ មិនបានគិតបញ្ចូលអ្នកសារ ពត៌មានជាតិ និងអន្តរជាតិ ឬតំណាងគណបក្សនយោបាយទេ ។

**III. គោលដៅ នៃក្រមសីលធម៌**

គោលដៅនៃក្រមសីលធម៌នេះ គឺដើម្បីធានា ៖

- ១. កិច្ចសង្កេតការណ៍ការបោះឆ្នោត ត្រូវធ្វើឡើងដោយក្តីសុចរិត និងតម្លាភាព ។
- ២. មន្ត្រីបោះឆ្នោត ត្រូវអនុញ្ញាតឱ្យអ្នកសង្កេតការណ៍ បំពេញការងារដោយ ពុំមានការ ជ្រៀតជ្រែកឡើយ ។

**IV. តួនាទី នៃអ្នកសង្កេតការណ៍**

អង្គការមិនមែនរដ្ឋាភិបាលក្នុងស្រុក អាចបញ្ជូនតំណាងរបស់ខ្លួនឱ្យចូល រួមជាអ្នកសង្កេតការណ៍បោះឆ្នោត ។

រាជរដ្ឋាភិបាលកម្ពុជា ត្រូវអញ្ជើញបណ្តាប្រទេស និងអង្គការអន្តរ ជាតិធានាឱ្យបញ្ជូនតំណាងរបស់ខ្លួនមកសង្កេតការណ៍ការបោះឆ្នោតនៅព្រះរាជាណាចក្រកម្ពុជា ។ បន្ទាប់ពីបានទទួលស្គាល់ពីគណៈកម្មាធិការជាតិរៀបចំការបោះឆ្នោត អ្នកសង្កេតការណ៍ ទាំងឡាយមានសិទ្ធិធ្វើសកម្មភាពសង្កេតការណ៍ ដោយឯករាជ្យ ពីរាជរដ្ឋាភិបាលកម្ពុជា និងគណៈកម្មាធិការជាតិរៀបចំការបោះឆ្នោត ។ លើសពី នេះទៀត អ្នកសង្កេតការណ៍ទាំងឡាយ មានសិទ្ធិសង្កេតមើលដំណើរការ នៃការបោះឆ្នោត ដោយឯករាជ្យព្រមទាំងទទួលនូវកិច្ចសហប្រតិបត្តិការយ៉ាងពេញ ទំហឹងពីអាជ្ញាធររៀបចំការបោះឆ្នោតកម្ពុជា ។

អ្នកសង្កេតការណ៍ទាំងឡាយមានសិទ្ធិសង្កេតមើលគ្រប់សកម្មភាព ដែលទាក់ទងនឹងការចុះឈ្មោះបោះឆ្នោត ការចុះបញ្ជីគណបក្សនយោបាយ និង បេក្ខជន ការយោសាណាបោះឆ្នោត ការបោះឆ្នោតនៅថ្ងៃបោះឆ្នោត ការរាប់សន្លឹក ឆ្នោត ការបូកសរុបលទ្ធផល និងការប្រកាសលទ្ធផលនៃការបោះឆ្នោត ។ ប៉ុន្តែអ្នកសង្កេតការណ៍មិនត្រូវជ្រៀតជ្រែក ឬប៉ុងប៉ងប្រើឥទ្ធិពលរបស់ខ្លួនទៅលើដំណើរ ការនៃការបោះឆ្នោតឡើយ ។

**V. សិទ្ធិ និង ភារកិច្ចរបស់អ្នកសង្កេតការណ៍**

នៅពេលបានទទួលស្គាល់ជាផ្លូវការ និងបានទទួលប័ណ្ណសំគាល់ អ្នកសង្កេតការណ៍ហើយអ្នកសង្កេតការណ៍ទាំងឡាយនឹងមានឯករាជ្យភាព ព្រមទាំងមានសិទ្ធិ និងភារកិច្ចដូចដែលបានលើកឡើងខាងក្រោម ៖

១. អ្នកសង្កេតការណ៍អន្តរជាតិ អាចធ្វើដំណើរទៅ គ្រប់ទីកន្លែងក្នុងទឹកដី ព្រះរាជាណាចក្រកម្ពុជា ដោយពុំចាំបាច់មានការអនុញ្ញាត ឬជូនដំណឹង ជាមុនឡើយ លើកលែងតែដោយសារមូលហេតុច្បាស់លាស់ទាក់ទងនឹងសន្តិសុខផ្ទាល់ខ្លួនប៉ុណ្ណោះ ។  
អ្នកសង្កេតការណ៍ជាតិ អាចធ្វើ ដំណើរសង្កេតការណ៍ក្នុងរង្វង់ខេត្ត-ក្រុង ដែលខ្លួនបានស្នើសុំ ។
២. ក្នុងករណីចាំបាច់ អាចផ្តល់ជំនួយបន្តាន់ចំពោះភាពអាសន្នផ្សេងៗ ទៅការិយាល័យចុះឈ្មោះបោះឆ្នោត និងការិយាល័យបោះឆ្នោត ប្រសិនបើអាជ្ញាធរ រៀបចំការបោះឆ្នោតនោះស្នើសុំ ហើយប្រសិនបើ ត្រូវបានប្រគល់សិទ្ធិ ដោយក្រុមបេសកកម្មសង្កេតការណ៍របស់ខ្លួន ។
៣. អមដំណើរគណៈប្រតិភូមន្ត្រីបោះឆ្នោត នៅរាល់ពេលដឹកជញ្ជូនហិប ឆ្នោត និងសម្ភារៈបោះឆ្នោតទៅគណៈកម្មការឃុំ-សង្កាត់រៀបចំការ បោះឆ្នោត ឬគណៈកម្មការខេត្ត-ក្រុងរៀបចំការបោះឆ្នោត ឬគណៈ កម្មាធិការជាតិរៀបចំការបោះឆ្នោត ។
៤. សង្កេតការណ៍នូវរាល់ការប្រជុំនៃគណៈកម្មការឃុំ-សង្កាត់ និងខេត្ត-ក្រុងរៀបចំការបោះឆ្នោត និងគណៈកម្មាធិការជាតិរៀបចំការ បោះឆ្នោត ដែលពាក់ព័ន្ធនឹងបណ្តឹងតវ៉ា បណ្តឹងជំទាស់ និង បណ្តឹងផ្សេងៗទៀត ។
៥. មិនអនុញ្ញាត ឱ្យជនដៃគូពិភាក្សាទាក់ទងនឹងបញ្ហាគាំទ្រ ឬប្រឆាំងគណបក្សនយោបាយណាមួយជាមួយនឹងអ្នកបោះឆ្នោត ឬបេក្ខជន ណាម្នាក់ឡើយ ។
៦. សង្កេតការណ៍លើតារាងលទ្ធផលបោះឆ្នោត នៃគណៈកម្មការឃុំ-សង្កាត់ និងគណៈកម្មការខេត្ត-ក្រុងរៀបចំការបោះឆ្នោត និងគណៈកម្មាធិការជាតិរៀបចំការបោះឆ្នោត ។
៧. ត្រួតពិនិត្យ និងផ្ទៀងផ្ទាត់លទ្ធផលផ្លូវការជាមួយនឹងលទ្ធផលបណ្តោះអាសន្ន ដែលបានកត់ត្រាក្នុងអំឡុងពេលនៃការរាប់សន្លឹកឆ្នោតនៅថ្ងៃ រាប់សន្លឹកឆ្នោត ។
៨. ធ្វើរបាយការណ៍អំពីការរំលោភច្បាប់ ឬបទបញ្ជាដែលត្រូវបានចោទ ប្រកាន់ និងអំពើភាពមិនប្រក្រតីនានាជូនថ្នាក់ដឹកនាំផ្ទាល់របស់ខ្លួន និង គណៈកម្មការរៀបចំការបោះឆ្នោត គ្រប់ថ្នាក់ ដែលមានសមត្ថកិច្ច ។

៩. គោរពការសម្ងាត់នៃការបោះឆ្នោត ។

- ១០. មានសេរីភាពធ្វើរបាយការណ៍ស្តីពីការរកឃើញ ការកត់សំគាល់ និង សេចក្តីសន្និដ្ឋានរបស់ខ្លួនឆ្លងតាមរយៈថ្នាក់ដឹកនាំរបស់ខ្លួន ដោយ ផ្អែកតាមការណែនាំជាក់លាក់របស់ថ្នាក់ដឹកនាំ ឬអង្គការរបស់ខ្លួន។ សេរីភាពនេះ មិនគិតរួមបញ្ចូលនូវការចេញសេចក្តីថ្លែងការណ៍ឯករាជ្យ ដោយឯកឯងជូនបណ្តាញសារព័ត៌មានពាក់ព័ន្ធនឹងដំណើរការបោះ ឆ្នោត និងលទ្ធផលបោះឆ្នោត ព្រមទាំងមិនគិតបញ្ចូលនូវអ្វីៗដែលធ្វើ ទៅតាមអន្ទុះរបស់ខ្លួននោះទេ ។
- ១១. មានសេរីភាពក្នុងការជួប ឬនិយាយជាមួយគ្រប់គណបក្សនយោបាយ បេក្ខជន និងមន្ត្រីបោះឆ្នោត ប្រសិនបើកម្មវត្ថុនៃការជជែក នោះមិនទាក់ទងនឹងការគាំទ្រ ឬប្រឆាំង និងគណបក្សនយោបាយ ណាមួយ ។
- ១២. មិនត្រូវជ្រៀតជ្រែកដល់សមត្ថកិច្ចផ្លូវច្បាប់ និងកិច្ចការផ្ទៃក្នុង នៃព្រះរាជាណាចក្រកម្ពុជាឡើយ ។
- ១៣. ត្រូវគោរពច្បាប់ដែលមានជាធរមាននៅកម្ពុជា និងទទួលស្គាល់ អធិបតេយ្យភាពនៃព្រះរាជាណាចក្រកម្ពុជា ។
- ១៤. ត្រូវតែយល់ដឹងពីច្បាប់បោះឆ្នោត បទបញ្ជា និងនីតិវិធី នៃការបោះឆ្នោត ដោយទទួលស្គាល់ ស្ថានភាពពាក់ព័ន្ធទាំងឡាយ ហើយត្រូវ ធ្វើសេចក្តីសន្និដ្ឋានរបស់ខ្លួនដោយផ្អែកលើមូលដ្ឋានឯកសារត្រឹមត្រូវព្រមទាំងភស្តុតាងច្បាស់លាស់ និងអាចពន្យល់បញ្ជាក់បាន។
- ១៥. ចូលរួមសង្កេតមើលដំណើរការនៃការបោះឆ្នោតទាំងមូល ដែលរួម មានដំណើរការត្រៀមរៀបចំ និងការពិនិត្យបញ្ជីការចុះឈ្មោះបោះ ឆ្នោត ការត្រៀមរៀបចំ និងការចុះបញ្ជីគណបក្សនយោបាយ និង បេក្ខជន ការត្រៀមរៀបចំ និងការយោសាទបោះឆ្នោតរាល់ សកម្មភាពនានានៅការិយាល័យបោះឆ្នោត មណ្ឌលរាប់សន្លឹកឆ្នោត ទាំងនៅមុនពេល ក្នុងពេល និងក្រោយពេលនៃការបោះឆ្នោត និង សកម្មភាពផ្សេងៗទៀតនៃការបោះឆ្នោត ។ អ្នកសង្កេតការណ៍ គ្មានសិទ្ធិចូលរួមលូកលាន់ក្នុងកិច្ចការផ្សេងៗរបស់គណៈកម្មការរៀប រៀបចំការបោះឆ្នោត នៅថ្នាក់ណាមួយឡើយ ។

១៦. មានសិទ្ធិចេញចូលក្នុងការិយាល័យចុះឈ្មោះបោះឆ្នោត ការិយាល័យបោះឆ្នោត និង មណ្ឌលរាប់សន្លឹកឆ្នោត ប៉ុន្តែមិនត្រូវជ្រៀតជ្រែក ក្នុងដំណើរការបោះឆ្នោតឡើយ ។ លើសពីនេះទៀតនៅគ្រប់ពេល វេលាចំនួនអ្នកសង្កេតការណ៍ ដែលចូលការិយាល័យ ចុះឈ្មោះបោះ ឆ្នោត ឬការិយាល័យបោះឆ្នោត មណ្ឌលរាប់សន្លឹកឆ្នោតក្នុងពេល តែមួយត្រូវបានកំណត់ត្រឹម ៤ នាក់ យ៉ាងច្រើន ក្នុងករណីមាន អ្នក សង្កេតការណ៍ច្រើនលើសពី ៤នាក់ អ្នកសង្កេតការណ៍ទាំងនោះ ត្រូវធ្វើការផ្លាស់ប្តូរ តាមការ កំណត់របស់ប្រធានការិយាល័យ ឬ ប្រធានមណ្ឌល ។
១៧. ត្រូវស្ថិតនៅជាអព្យាក្រឹត និងមិនត្រូវប្រកាន់បក្សពួក ហើយត្រូវ ជៀសវាង ក្នុងការបង្ហាញឱ្យ គេឃើញតាមរយៈឯកសណ្ឋានពណ៌ឬវត្ថុដទៃទៀត ដែលជាធិមិត្ត រូបនៃការ គាំទ្រ ឬការប្រឆាំងនឹងបេក្ខជន ឬគណបក្សណាមួយ ។
១៨. ពុំមានសិទ្ធិចូលរួមជជែកវែកវែកញែកក្នុងដំណើរការដោះស្រាយបណ្តឹង ណាមួយក្នុង អំឡុងពេលនៃដំណើរការបោះឆ្នោតឡើយ ។ ប៉ុន្តែអាច សង្កេតការណ៍លើការ ដោះស្រាយ បណ្តឹងនេះបាន ។
១៩. ត្រូវបង្ហាញភស្តុតាងបញ្ជាក់អំពីអត្តសញ្ញាណរបស់ខ្លួនភ្លាមដល់អាជ្ញាធរ មានសមត្ថកិច្ច ដែលបានសាកសួរដល់ខ្លួន ហើយត្រូវពាក់ប័ណ្ណសំគាល់ ខ្លួនដែលបានសំរេចទទួលស្គាល់ និងចេញឱ្យដោយអាជ្ញាធររៀប ចំការបោះឆ្នោតដែលមានសមត្ថកិច្ច ។
២០. មិនត្រូវមាន ឬយកតាមខ្លួននូវគ្រឿងអាវុធ ឬជាតិផ្ទុះក្នុងអំឡុងពេល បំពេញភារកិច្ច សង្កេតការណ៍របស់ខ្លួនក្នុងការបោះឆ្នោតនៅកម្ពុជា ឡើយ ។
២១. ក្នុងអំឡុងពេលចុះសង្កេតការណ៍ នៅការិយាល័យចុះឈ្មោះបោះឆ្នោត ការិយាល័យ បោះឆ្នោត ឬមណ្ឌលរាប់សន្លឹកឆ្នោតណាមួយត្រូវ ប្រតិបត្តិតាមគោលការណ៍ណែនាំ និងនីតិវិធីដែលបានកំណត់ដោយ គណៈកម្មាធិការជាតិរៀបចំការបោះឆ្នោត និងការណែនាំរបស់ មន្ត្រីចុះឈ្មោះបោះឆ្នោត ឬគណៈកម្មការបោះឆ្នោតនៅថ្នាក់ក្រោម ហើយមិនត្រូវធ្វើឱ្យរាំងស្ទះដល់នីតិវិធីនៃការបោះឆ្នោតឡើយ ។

- ២២. មានសិទ្ធិសាកសួរ និងលើកសំណួរ ចំពោះមន្ត្រីរៀបចំការបោះឆ្នោត ប៉ុន្តែមិនត្រូវផ្តល់ ដំបូន្មានកែតម្រូវកំហុស ដែលខ្លួនបានរកឃើញ និងបង្កាក់ដំណើរការបោះឆ្នោតឡើយ។ ប៉ុន្តែពួកគេអាចធ្វើរបាយការណ៍ អំពីបញ្ហាធ្ងន់ធ្ងរជាបន្ទាន់ជូនអាជ្ញាធររៀបចំការបោះឆ្នោត ដែលមាន វត្តមាន និងត្រូវជូនរបាយការណ៍នេះមួយច្បាប់ទៅគណៈកម្មាធិការ ជាតិរៀបចំការបោះឆ្នោត ។
- ២៣. ត្រូវទទួលខុសត្រូវទូទាត់ផ្ទាល់ដោយខ្លួនឯង និង/ឬដោយអង្គការរបស់ខ្លួន លើរាល់ តម្លៃ និងការចំណាយផ្សេងៗទៀតនៅក្នុងអំឡុងពេល នៃបេសកកម្ម សង្កេតការណ៍ របស់ខ្លួន ។
- ២៤. ការប្រើម៉ាស៊ីនថតរូប នៅក្នុងការិយាល័យចុះឈ្មោះបោះឆ្នោត ការិយាល័យបោះឆ្នោត និងមណ្ឌល រាប់សន្លឹកឆ្នោតត្រូវហាមឃាត់ ។
- ២៥. ប្រសិនបើពុំមានការអនុញ្ញាតពីអាជ្ញាធររៀបចំការបោះឆ្នោត មិនត្រូវ ប៉ះពាល់សម្ភារៈ បរិក្ខារចុះឈ្មោះបោះឆ្នោត និង/ឬសម្ភារៈបោះឆ្នោត ក្នុងនោះរួមទាំងសន្លឹកឆ្នោតផង ។

**VI. នេសប្បញ្ញត្តិ**

ដោយផ្អែកតាមអន្តរាគមន៍របស់ខ្លួន គណៈកម្មាធិការជាតិរៀបចំ ការបោះឆ្នោត អាចបដិសេធដែលឯទទួលស្គាល់ និងប្រគល់សិទ្ធិជូនគណៈកម្មការ រៀបចំការបោះឆ្នោត ថ្នាក់ក្រោម បណ្តេញចេញពីទីស្នាក់ការ ឬការិយាល័យបោះឆ្នោត នានានូវអង្គការសង្កេតការណ៍ ឬអ្នក សង្កេតការណ៍ណាម្នាក់ ដោយមិនទាន់គិតពី ទោសប្បញ្ញត្តិ ដែលមានចែងក្នុងច្បាប់បោះឆ្នោត នៅពេលដែលគណៈកម្មការនោះ យល់ថាអង្គការ ឬបុគ្គល អ្នកសង្កេតការណ៍នោះ ៖

- ក. មិនគោរពតាមសេចក្តីណែនាំ និងសេចក្តីបង្គាប់បញ្ជានៃអាជ្ញាធរ បោះឆ្នោតមានសមត្ថកិច្ចថ្នាក់ណាមួយ ។
- ខ. បង្ហាញជាសាធារណៈថា បានលំអៀងទៅលើបេក្ខជន ឬគណបក្ស នយោបាយណាមួយ ។
- គ. បង្កាក់ ឬធ្វើឱ្យរាំងស្ទះក្នុងការបំពេញការងារនៃមន្ត្រីបោះឆ្នោត ។
- ឃ. រំលោភបំពានលើក្រមសីលធម៌នេះ ។

បន្ទាប់ពីការអនុវត្តសិទ្ធិអំណាចខាងលើ គណៈកម្មការរៀបចំការ បោះឆ្នោតថ្នាក់ក្រោម ត្រូវរាយការណ៍ពីព្រឹត្តិការណ៍នេះតាមឋានានុក្រមមក គណៈកម្មាធិការជាតិរៀបចំការបោះឆ្នោត ។

**VII. អ្នកសង្កេតការណ៍ជាតិ**

១. គណៈកម្មាធិការជាតិរៀបចំការបោះឆ្នោត ត្រូវពិនិត្យពាក្យសុំ និង សម្រេចទទួលស្គាល់អ្នកសង្កេតការណ៍ជាតិ ។
២. គណៈកម្មាធិការជាតិរៀបចំការបោះឆ្នោត ត្រូវប្រគល់សិទ្ធិអំណាច ឱ្យមន្ត្រីនៃលេខាធិការដ្ឋានខេត្ត-ក្រុងរៀបចំការបោះឆ្នោត ឬគណៈ កម្មការខេត្ត-ក្រុងរៀបចំការបោះឆ្នោត ក្នុងការចេញប័ណ្ណសំគាល់ ខ្លួនអ្នកសង្កេតការណ៍ជាតិទាំងអស់ដែលទទួលស្គាល់ដោយ គណៈកម្មាធិការ ជាតិរៀបចំការបោះឆ្នោត ។ ប័ណ្ណសំគាល់ខ្លួននេះ នឹងអនុញ្ញាតឱ្យអ្នកសង្កេតការណ៍ជាតិមានសិទ្ធិ និងបំពេញភារកិច្ចរបស់ខ្លួននៅការិយាល័យចុះឈ្មោះបោះឆ្នោត ការិយាល័យបោះឆ្នោត និងមណ្ឌលរាប់សន្លឹកឆ្នោតនៅខេត្ត-ក្រុង ។ ប័ណ្ណសំគាល់ខ្លួននេះ ត្រូវតែជាប័ណ្ណដែលផលិតដោយគណៈកម្មាធិការជាតិរៀបចំការ បោះឆ្នោត ។
៣. ប័ណ្ណសំគាល់ខ្លួននេះ ក៏អាចប្រើប្រាស់បាននៅក្នុងការបោះឆ្នោតសាជា ថ្មីណាមួយដែលអាចធ្វើឡើង បន្ទាប់ពីមានការបដិសេធលទ្ធផល បោះឆ្នោតនៃការិយាល័យបោះឆ្នោតណាមួយនោះ ។

**VIII. អ្នកសង្កេតការណ៍អន្តរជាតិ**

១. អ្នកសង្កេតការណ៍អន្តរជាតិ ឬអង្គការអន្តរជាតិណាមួយដែល ចង់ចូលរួមសង្កេតមើលការបោះឆ្នោត នៅព្រះរាជាណាចក្រកម្ពុជា អាចទាក់ទងជាមួយស្ថានឯកអគ្គរាជទូតកម្ពុជា ដែលប្រចាំនៅសាមី ប្រទេស ។
២. គណៈកម្មាធិការជាតិរៀបចំការបោះឆ្នោត នឹងចេញឱ្យអ្នកសង្កេតការណ៍ អន្តរជាតិ នូវប័ណ្ណសំគាល់ខ្លួន ។ ប័ណ្ណនេះនឹងអនុញ្ញាតឱ្យសង្កេតការណ៍នៅតាមការិយាល័យចុះឈ្មោះ បោះឆ្នោត ឬការិយាល័យបោះឆ្នោត ឬមណ្ឌលរាប់សន្លឹកឆ្នោត ទូទាំងព្រះរាជាណាចក្រកម្ពុជា ។

**IX. សំណូមពរ**

បន្ទាប់ពីដំណើរការបោះឆ្នោតបានចប់សព្វគ្រប់ហើយ អ្នកសង្កេតការណ៍ ទាំងឡាយ គប្បីផ្តល់របាយការណ៍ជាលាយលក្ខណ៍អក្សរស្តីពីការសង្កេតឃើញ និងសេចក្តីសន្និដ្ឋានរបស់ខ្លួន នៅក្នុងដំណើរការនៃការបោះឆ្នោតជូនគណៈកម្មាធិការ ជាតិរៀបចំការបោះឆ្នោត ។